

ЗАХАВАЦЬ ГАЛОЎНЫЯ КАШТОЎНАСЦІ

Імі для сучасных беларусаў з’яўляюцца мір на зямлі, дабрабыт у доме і ўпэўненасць у заўтрашнім дні

Аб гэтым заявіў Прэзідэнт Аляксандр Лукашэнка на цырымоніі ўручэння дзяржаўных узнагарод.

На мерапрыемстве вытворчы сектар прадстаўлялі кіраўнікі і супрацоўнікі некаторых прадпрыемстваў. Сярод іх — прадпрыемства «Волатаўта», завод дакладнай электрамеханікі, Мінскі завод колавых цягачоў, таварыства з абмежаванай адказнасцю «АГАТ — сістэмы кіравання». Прэзідэнт звярнуў увагу, што адметнасцю гэтых арганізацый стала ўкараненне ўласных распрацовак і развіццё новых для краіны галін. Паводле яго слоў, яшчэ з савецкіх часоў дасягненні беларускіх канструктараў былі вядомыя і прызнаныя ў свеце. «Прыемна бачыць, што традыцыі нашых выдатных вучоных прадаўжаюць актыўна развівацца», — сказаў Аляксандр Лукашэнка.

На цырымоніі ўшаноўвалі і вялікую групу людзей у пагонах, паведамляе прэс-служба кіраўніка дзяржавы. «З году ў год вы забяспечваеце высокую гатоўнасць да абароны нашай Радзімы, адстойваеце яе бяспеку і тэрытарыяльную цэласнасць, падтрымліваеце мір і стабільнасць на беларускай зямлі», — адзначыў Прэзідэнт.

У ліку тых, хто атрымаў ордэны і медалі з рук кіраўніка дзяржавы, — будаўнікі. У прыватнасці, работнікі «Мінскага спецыялізаванага ўпраўлення № 217, на рахунку якога ўзведзеныя аб’екты сацыяльна-культурнай сферы ў Мінску і Мінскай вобласці.

Акрамя таго, кіраўнік дзяржавы акцэнтаваў увагу на высокім узроўні прафесіяналізму беларускіх медыкаў. Прэзідэнт запэўніў, што на дзяржаўным узроўні і ў далейшым будучы прымацца неабходныя меры для развіцця аховы здароўя і аказання на высокім узроўні медыцынскай дапамогі тым, хто мае ў гэтым патрэбу.

Аляксандр Лукашэнка адзначыў заслугі айчынных вучоных у асобе прадстаўнікоў Нацыянальнай акадэміі Беларусі.

Звяртаючыся да ўзнагароджаных, Прэзідэнт закрануў тэму далейшага развіцця абараназольнасці краіны. «Галоўная задача — абараніць нашу краіну. Мы нічога лішняга не хочам. Мы хочам, каб на нашым кавалачку зямлі, параўнальна невялікім, але не такім і малым, мірна жылі нашы дзеці. Каб яны жылі ў такой бяспечнай краіне, у якой жыём мы. Вось і ўся наша праблема, якую мы хочам вырашыць. Ну і яшчэ крышачку каб былі багацейшыя, гэта залежыць не толькі ад дзяржавы, але і асабіста ад усіх нас», — падкрэсліў ён.

«Таму давайце спакойна жыць і дзейнічаць. Калі хто-небудзь захоча штосьці вялікае стварыць асабіста, мы яму дапаможам. Калі хто-небудзь захоча мець свой кавалак зямлі і вырашчваць на ім хлеб — мы яму дапаможам. Але калі хто-небудзь хоча працаваць у калектыве — для гэтага ёсць усе ўмовы», — запэўніў кіраўнік дзяржавы.

Падзяка Прэзідэнта

Кіраўнік дзяржавы Аляксандр Лукашэнка падпісаў распараджэнне пра абвяшчэнне Падзякі Прэзідэнта Рэспублікі Беларусь.

За падрыхтоўку пятага Усебеларускага народнага сходу на высокім арганізацыйным узроўні падзяка аб’яўлена шэрагу службовых асоб, паведамляе прэс-служба Прэзідэнта. Сярод іх намеснік прэм’ер-міністра Наталля Качанава, міністр эканомікі Уладзімір Зіноўскі, міністр культуры Барыс Святлоў.

Падзякі Прэзідэнта за плённую працу, высокі прафесіяналізм, асабісты ўклад у развіццё асобных кірункаў народнай гаспадаркі ўдастоены работнікі розных сфер. За высокае прафесіянальнае майстэрства і значны асабісты ўклад у прадукцiенне і спыненне эканамічных правапарушэнняў Падзяка Прэзідэнта таксама аб’яўлена некаторым работнікам Камітэта дзяржкантролю.

ЗНАК САЛІДАРНАСЦІ

Вынас дэлегацыяй беларускіх спартсменаў сцяга Расіі на цырымоніі адкрыцця Параалімпійскіх гульняў у Рыа-дэ-Жанэйра з’яўляецца дзяржаўнай пазіцыяй. Аб гэтым БЕЛТА заявіла прэс-сакратар Прэзідэнта Беларусі Наталля Эйсмант.

Яна адзначыла, што вынас сцяга ў час цырымоніі адкрыцця — ініцыятыва беларускай дэлегацыі. «Тым не менш падкрэсліу, што гэта пазіцыя дзяржаўная, у тым ліку пазіцыя Прэзідэнта краіны, прэзідэнта Нацыянальнага алімпійскага камітэта, — заявіла Наталля Эйсмант. — Людзі з абмежаванымі магчымасцямі вельмі інтэрнацыянальныя, думаю, не будзе перабольшаннем сказаць, што параалімпійцы — гэта адна вялікая сям’я, незалежна ад нацыянальнасці чалавека. Менавіта таму абсалютна зразумелы гэты жэст нашых спартсменаў, і мы ў гэтым пытанні з расіянамі салідарныя цалкам».

Прэс-сакратар таксама сказала, што ніводнага факта, які даказвае прымяненне допінгу расійскімі параалімпійцамі, прад’яўлена не было, «а людзі, для якіх спорт — гэта больш, чым спорт, гэта ўсё іх жыццё, былі ад Параалімпіяды адхілены». «Вось гэта наша дзяржаўная пазіцыя і пазіцыя Прэзідэнта нашай краіны», — заявіла Наталля Эйсмант.

■ Парламенцкі дзённік

Бюджэт на развіццё

Праекты законаў рэспубліканскага бюджэту на 2017 год і ўнясенне дапаўненняў і змяненняў у Падатковы кодэкс разгледзелі падчас пашыранага пасяджэння Пастаяннай камісіі па эканоміцы, бюджэце і фінансах. На мерапрыемстве прысутнічалі члены Прэзідыума Савета Рэспублікі, кіраўнікі міністэрстваў, абласных і Мінскага гарадскога Саветаў дэпутатаў, прамысловых прадпрыемстваў і бизнес-супольнасцей. У пасяджэнні прыняў ўдзел старшыня Савета Рэспублікі Нацыянальнага сходу Міхаіл МЯСНІКОВІЧ.

Старшыня Пастаяннай камісіі Савета рэспублікі па эканоміцы, бюджэце і фінансах Уладзімір ПАНЦЮХОУ адзначыў, што на Пятым Усебеларускім народным сходзе вызначаны кропкі росту эканомікі на бліжэйшыя пяць гадоў. А гэта ў першую чаргу інвестыцыі, занятасць, экспарт, інфарматызацыя і моладзь.

«Наша задача забяспечыць рэалізацыю гэтых прыярытэтаў. Праект рэспубліканскага бюджэту на 2017 год павінен быць сфарміраваны так, каб зрабіць неабходныя ўмовы для развіцця эканомікі краіны. Дадзеная сустрэча з’яўляецца працягам напружанай працы па ўнясенні дапаўненняў і змяненняў у Падатковы кодэкс і падрыхтоўцы да разгляду ў Парламенце галоўнага закона года «Аб рэспубліканскім бюджэце на 2017 год». Яго трэба будзе ўхваліць пятаму скліканню дэпутатаў, такім чынам не перакладаючы гэты адказны момант на плечы новага парламента», — растлумачыў Уладзімір Панцюхоў.

Яшчэ 12 жніўня ў Савеце Рэспублікі былі разгледжаны праекты прагнозу сацыяльна-эканамічнага развіцця Беларусі і асноўных напрамкаў грашова-крэдытнай палітыкі на 2017 год, а таксама параметраў асноўных паказчыкаў на 2018—2019 годы. Па словах Уладзіміра Панцюхова, абмеркаванне было прадметным, акрамя таго прагучалі заўвагі ў адрас распрацоўшчыкаў. Некаторыя з іх накіраваныя ў Мінфін, Мінэканомікі, МПЗ.

«Пісьмовыя адказы атрыманы не ўсе. Мы павінны заахвочваць міністэрствы і ведамствы, нашых грамадзян і бизнес-супольнасць да больш эфектыўнай і выніковай працы, яшчэ і таму, што ў нас няма вялікага манеўру, неабходны пошук рэзерваў росту даходнай часткі бюджэту, а яшчэ таму, што многае, што робіцца ў дзяржаве, фінансуецца за кошт бюджэту», — выказаў сваё меркаванне старшыня Камісіі.

Уладзімір Панцюхоў таксама адзначыў, што асаблівую важнасць сёння трэба надаць ацэнцы рэзерваў і рэальных магчымасцяў развіцця тэрыторый і прадпрыемстваў у краіне. Варта гэта зрабіць ярка падчас планавання бюджэту на будучы год. Сур’ёзная роля адводзіцца мясцовым Саведам дэпутатаў.

Ілья КРЫЖЭВІЧ. kryzhevich@zviada.by



■ Выбары-2016

СІМБІЁЗ АСОБЫ І ІДЭЙНАСЦІ

Лічаныя суткі застаюцца да дня выбараў. За каго лепей аддаць свой голас? І ўвогуле, як зразумець, што кандыдат у дэпутаты дае не пустыя абяцанні, а сапраўды здольны палепшыць жыццё ў акрузе? Пра гэта і тое, якія асаблі-васці мае бягучая парламенцкая выбарчая кампанія, разважае палітолаг Мікіта БЯЛЯЕЎ.



— Ці мае сёлетняя выбарчая кампанія нейкія адрозныя ад папярэдніх рысы?

— Сёлетняя выбарчая кампанія ў параўнанні з мінулай парламенцкай праходзіць ярка і цікава. У межах дыскусійна-аналітычнай супольнасці «Ліберальны клуб» мы праводзілі даследаванне ў 2012 годзе: вывучалі праграмы кандыдатаў у дэпутаты Палаты прадстаўнікоў. На жаль, вялікая колькасць з іх паўтараліся, а некаторыя былі проста скапіраваны. Цяпер да падрыхтоўкі праграм кандыдатаў паставіліся больш адказна, аднак ізноў-такі далёка не ўсе. Сярод асобных заяў усё яшчэ можна пабачыць неактуальныя і папулісцкія праграмы. Але праведзеная праца, асабліва ў параўнанні з папярэднімі парламенцкімі выбарамі, адразу заўважная. Цяпер часцей у праграмах можна пабачыць рашэнні праблем не толькі рэспубліканскага маштабу, але і лакальнага — акруговых. Акрамя таго, з’явіліся агітацыйныя матэрыялы на білбордах. Ёсць параўнальны прагрэс у афармленні інфармацыйных стэндаў і распаўсюджванні лістовак.

Але, на мой погляд, гэтага недастаткова. Усе ж такі дэпутатам на сваёй пасадзе варта праяўляць больш ініцыятывы ў зака-

надаўчай дзейнасці, адчуваць адказнасць за прынятыя рашэнні. Сёння няпростая эканамічная сітуацыя ў краіне. У яе паляпшэнні могуць адыграць значную ролю менавіта парламентарыі, падзяліўшыся ідэямі ў развіцці краіны і распрацаваўшы адпаведную дарожную карту. Менавіта гэтага і чакаюць ад новага склікання парламента: большай дзейнасці і ідэйнасці.

— Ці актыўней сябе сталі праяўляць партыі?

— Так, сапраўды. Некаторыя паляпшэнні ёсць. Але калі паглядзець на змястоўнасць іх працы, то не заўжды можна казаць пра прарыў. Новых канкрэтных прапаноў, наоў распрацаваных праграм ад партый не паступала. У некаторых з іх нават самі партыйныя праграмы не аднаўляліся шмат гадоў і адлюстроўваюць рэаліі жыцця дзесяці- ці нават дваццацігадовай даўнасці.

— Якія формы агітацыі сёння найбольш распаўсюджаныя і эфектыўныя?

— Досыць эфектыўна маглі б працаваць пікеты, калі б на іх людзям прадстаўляліся актуальныя і адпаведныя рэчаіснасці праграмы і ідэі кандыдатаў. Але часта пікеты робяцца нібыта для «галачкі». Хоць гэта

УСЁ ПА ГРАФІКУ

За межамі Беларусі ўтворана 47 участкаў для галасавання на выбарах дэпутатаў Палаты прадстаўнікоў Нацыянальнага сходу шостага склікання. Пра гэта на ўчарашнім брыфінгу паведаміў Дзмітрый МІРОНЧЫК, начальнік упраўлення інфармацыі — прэс-сакратар Міністэрства замежных спраў.

— Як і на тэрыторыі Беларусі, 11 верасня выбарчыя ўчасткі будуць адкрыты з 8.00 да 20.00, — прайнфармаваў прадстаўнік знешнепалітычнага ведамства. Па яго словах, да-тэрміновае галасаванне таксама ажыццяўляецца па адпаведным графіку, гэта значыць з 10 да 14 гадзін і з 16 да 19 гадзін па мясцовым часе размяшчэння выбарчага ўчастка.

Надзея ЮШКЕВІЧ. yushkevich@zviazda.by

Беларуска-кітайскія трактары будуць збіраць у Літве

У сталіцы Літвы адбыліся перамовы па пытаннях арганізацыі сумеснай беларуска-кітайскай вытворчасці трактароў на базе закрытага акцыянернага таварыства «Амкадор-Балтык» у г. Вільнюсе.

Ініцыятарамі гэтых перамоваў з беларускага боку былі «Мінскі трактарны завод» і «Амкадор», з кітайскага — кампанія Zoomlion, якая з’яўляецца адным з вядучых сусветных вытворцаў сельскагаспадарчай тэхнікі.

У перамовах у Вільнюсе прынялі ўдзел генеральны дырэктар кітайскай кампаніі Zoomlion Ванг Джынфу, генеральны дырэктар «Мінскага трактарнага завода» Фёдар Дамаценка, старшыня савета дырэктараў ААТ «Амкадор» Аляксандр Шакуцін, Надзвычайны і Паўнамоцны Пасол Беларусі ў Літве Аляксандр Кароль.

«Па выніках перамоў падпісаны пратакол аб намерах па супра-

цоўніцтве ў сферы машынабудавання. Мяркуюцца, што беларускія трактары з выкарыстаннем кітайскіх камплектуючых будучы збірацца на «Амкадор-Балтык» у Вільнюсе з перспектывай далейшых паставак на рынкі краін Еўрасаюза і Еўразійскай эканамічнай супольнасці, а таксама пры дапамозе Клайпедскага марскога порта — у Кітай», — паведамілі карэспандэнту «Звязды» ў Пасольстве Беларусі ў Літве.

Для вытворчасці камплектуючых плануецца задзейнічаць патэнцыял беларуска-кітайскага індустрыяльнага парка «Вялікі камень».

У беларускай дыпмісіі таксама адзначылі, што дасягнута дамоўленасць аб падрыхтоўцы і падпісанні дагавора аб стратэгічным супрацоўніцтве ў галіне маркетынгу і тэхнічных аспектаў рэалізацыі гэтага праекта.

Вітаўтас ЖЭЙМАНТАС, уласны карэспандэнт «Звязды» ў Літве.

ПЫТАННІ БУДУЦЬ ВЫРАШАНЫЯ

Мінгарвыканкам і аблвыканкамы правядуць 10 верасня чарговыя прамыя лініі. З 9.00 да 12.00 на тэлефонныя званкі будуць адказваць:

Брэсцкі аблвыканкам першы намеснік старшыні ТОКАР Мікалай Васілевіч (80162213121);

Віцебскі аблвыканкам першы намеснік старшыні ГРАБНЁЎ Генадзь Іванавіч (80212222222);

Гомельскі аблвыканкам намеснік старшыні ПАЧЫНОК Алэг Міхайлавіч (80232751237);

Гродзенскі аблвыканкам намеснік старшыні ЛІСКОВІЧ Віктар Андрэевіч (80152735644);

Магілёўскі аблвыканкам кіраўнік спраў ВАРОНІН Рыгор Аляксандравіч (80222501869);

Мінскі аблвыканкам старшыня Савета дэпутатаў ЛІПНІЦКІ Іван Эдуардавіч (80175004160);

Мінскі гарвыканкам першы намеснік старшыні КУХАРАЎ Уладзімір Яўгенавіч (80172224444).